
j nAnaprasUnAmbAstotram

ಜ್ಞಾನಪ್ರಸೂನಾಂಬಾಸ್ತೋತ್ರಮ್

Document Information



Text title : jnAnaprasUnAmbAstotram

File name : jnAnaprasUnAmbAstotram.itx

Category : devii, pArvatI, devI

Location : doc_devii

Transliterated by : PSA Easwaran psaeaswaran at gmail.com

Proofread by : PSA Easwaran psaeaswaran at gmail.com

Description-comments : Devi book stall, Kodumgallur, Kerala

Source : Sthothra Rathnaakaram, edited by N. Bappuravu, 2010

Latest update : August 6, 2016

Send corrections to : Sanskrit@cheerful.com

This text is prepared by volunteers and is to be used for personal study and research. The file is not to be copied or reposted without permission, for promotion of any website or individuals or for commercial purpose.

Please help to maintain respect for volunteer spirit.

Please note that proofreading is done using Devanagari version and other language/scripts are generated using **sanscript**.

March 14, 2020

sanskritdocuments.org

ಜ್ಞಾನಪ್ರಸೂನಾಂಬಾಸ್ತೋತ್ರಮ್



ಮಾಣಿಕ್ಯಾಂಚಿತಭೂಷಣಾಂ ಮಣಿವರಾಂ ಮಾಹೇಂದ್ರನೀಲೋಜ್ಜ್ವಲಾಂ
ಮಂದಾರದ್ರುಮಮಾಲ್ಯಭೂಷಿತಕಚಾಂ ಮತ್ತೇಭಕುಂಭಸ್ತನೀಮ್ |
ಮೌಲಿಸ್ತೋಮನುತಾಂ ಮರಾಳಗಮನಾಂ ಮಾಧ್ವೀರಸಾನಂದಿನೀಂ
ಧ್ಯಾಯೇ ಚೇತಸಿ ಕಾಳಹಸ್ತಿನಿಲಯಾಂ ಜ್ಞಾನಪ್ರಸೂನಾಂಬಿಕಾಮ್ || ೧ ||

ಶ್ಯಾಮಾಂ ರಾಜನಿಭಾನನಾಂ ರತಿಹಿತಾಂ ರಾಜೀವಪತ್ರೇಕ್ಷಣಾಂ
ರಾಜತ್ಯಾಂಚನರತ್ನಭೂಷಣಯುತಾಂ ರಾಜ್ಯಪ್ರದಾನೇಶ್ವರೀಮ್ |
ರಕ್ಷೋಗರ್ವನಿವಾರಣಾಂ ತ್ರಿಜಗತಾಂ ರಕ್ಷೈಕಚಿಂತಾಮಣಿಂ
ಧ್ಯಾಯೇ ಚೇತಸಿ ಕಾಳಹಸ್ತಿನಿಲಯಾಂ ಜ್ಞಾನಪ್ರಸೂನಾಂಬಿಕಾಮ್ || ೨ ||

ಕಲ್ಯಾಣೀಂ ಕರಿಕುಂಭಭಾಸುರಕುಚಾಂ ಕಾಮೇಶ್ವರೀಂ ಕಾಮಿನೀಂ
ಕಲ್ಯಾಣಾಚಲವಾಸಿನೀಂ ಕಲರವಾಂ ಕಂದರ್ಪವಿದ್ಯಾಕಲಾಮ್ |
ಕಂಜಾಕ್ಷೀಂ ಕಲಬಿಂದುಕಲ್ಪಲತಿಕಾಂ ಕಾಮಾರಿಚಿತ್ತಪ್ರಿಯಾಂ
ಧ್ಯಾಯೇ ಚೇತಸಿ ಕಾಳಹಸ್ತಿನಿಲಯಾಂ ಜ್ಞಾನಪ್ರಸೂನಾಂಬಿಕಾಮ್ || ೩ ||

ಭಾವಾತೀತಮನಃಪ್ರಭಾವಭರಿತಾಂ ಬ್ರಹ್ಮಾಂಡಭಾಂಡೋದರೀಂ
ಬಾಲಾಂ ಬಾಲಕುರಂಗನೇತ್ರಯುಗಲಾಂ ಭಾನುಪ್ರಭಾಭಾಸಿತಾಮ್ |
ಭಾಸ್ವತ್ಕ್ಷೇತ್ರರುಚಾಭಿರಾಮನಿಲಯಾಂ ಭವ್ಯಾಂ ಭವಾನೀಂ ಶಿವಾಂ
ಧ್ಯಾಯೇ ಚೇತಸಿ ಕಾಳಹಸ್ತಿನಿಲಯಾಂ ಜ್ಞಾನಪ್ರಸೂನಾಂಬಿಕಾಮ್ || ೪ ||

ವೀಣಾಗಾನವಿನೋದಿನೀಂ ವಿಜಯಿನೀಂ ವೇತಂಡಕುಂಭಸ್ತನೀಂ
ವಿದ್ವದ್ವಂದಿತಪಾದಪದ್ಮಯುಗಲಾಂ ವಿದ್ಯಾಪ್ರದಾಂ ಶಂಕರೀಮ್ |
ವಿದ್ವೇಷಿಣ್ಯಭಿರಂಜಿನೀಂ ಸ್ತುತಿಭವಾಂ ವೇದಾಂತವೇದ್ಯಾಂ ಶಿವಾಂ
ಧ್ಯಾಯೇ ಚೇತಸಿ ಕಾಳಹಸ್ತಿನಿಲಯಾಂ ಜ್ಞಾನಪ್ರಸೂನಾಂಬಿಕಾಮ್ || ೫ ||

ನಾನಾಭೂಷಿತಭೂಷಣಾದಿವಿಮಲಾಂ ಲಾವಣ್ಯಪಾರ್ಥೋನಿಧಿಂ
ಕಾಂಚೀಚಂಚಲಘಾಟಿಕಾಕಲರವಾಂ ಕಂಜಾತಪತ್ರೇಕ್ಷಣಾಮ್ |
ಕರ್ಪೂರಾಗರುಕುಂಕುಮಾಂಕಿತಕುಚಾಂ ಕೈಲಾಸನಾಥಪ್ರಿಯಾಂ
ಧ್ಯಾಯೇ ಚೇತಸಿ ಕಾಳಹಸ್ತಿನಿಲಯಾಂ ಜ್ಞಾನಪ್ರಸೂನಾಂಬಿಕಾಮ್ || ೬ ||

ಮಂಜೀರಾಂಚಿತಪಾದಪದ್ಮಯುಗಲಾಂ ಮಾಣಿಕ್ಯಭೂಷಾನ್ವಿತಾಂ
ಮಂದಾರದ್ರುಮಮಂಜರೀಮಧುರುರೀಮಾಧುರ್ಯಖೇಲದ್ಗಿರಾಮ್ |
ಮಾತಂಗೀಂ ಮದಿರಾಲಸಾಂ ಕರಶುಕಾಂ ನೀಲಾಲಕಾಲಂಕೃತಾಂ
ಧ್ಯಾಯೇ ಚೇತಸಿ ಕಾಳಹಸ್ತಿನಿಲಯಾಂ ಜ್ಞಾನಪ್ರಸೂನಾಂಬಿಕಾಮ್ || ೭ ||

ಕರ್ಣಾಲಂಬಿತಹೇಮಕುಂಡಲಯುಗಾಂ ಕಾದಂಬವೇಣೀಮುಮಾಂ
ಅಂಭೋಜಾಸನವಾಸವಾದಿವಿನುತಾಮಧೇಂದುಭೂಷೋಜ್ಜ್ವಲಾಮ್ |
ಕಸ್ತೂರೀತಿಲಕಾಭಿರಾಮನಿಟಿಲಾಂ ಗಾನಪ್ರಿಯಾಂ ಶ್ಯಾಮಲಾಂ
ಧ್ಯಾಯೇ ಚೇತಸಿ ಕಾಳಹಸ್ತಿನಿಲಯಾಂ ಜ್ಞಾನಪ್ರಸೂನಾಂಬಿಕಾಮ್ || ೮ ||

ಕೌಮಾರೀಂ ನವಪಲ್ಲವಾಂಘ್ರಿಯುಗಲಾಂ ಕರ್ಪೂರಭಾಸೋಜ್ಜ್ವಲಾಂ
ಗಂಗಾಸ್ವರ್ತಸಮಾನನಾಭಿಕುಹರಾಂ ಗಾಂಗೇಯಭೂಷಾನ್ವಿತಾಮ್ |
ಚಂದ್ರಾರ್ಕನಲಕೋಟಿಕೋಟಿಸದೃಶಾಂ ಚಂದ್ರಾರ್ಕಬಿಂಬಾನನಾಂ
ಧ್ಯಾಯೇ ಚೇತಸಿ ಕಾಳಹಸ್ತಿನಿಲಯಾಂ ಜ್ಞಾನಪ್ರಸೂನಾಂಬಿಕಾಮ್ || ೯ ||

ಬಾಲಾದಿತ್ಯನಿಭಾನನಾಂ ತ್ರಿನಯನಾಂ ಬಾಲೇಂದುನಾ ಭೂಷಿತಾಂ
ನೀಲಾಕಾರಸುಕೇಶಿನೀಂ ವಿಲಸಿತಾಂ ನಿತ್ಯಾನ್ನದಾನಪ್ರದಾಮ್ |
ಶಂಖಂ ಚಕ್ರವರಾಭಯಂ ಚ ದಧತೀಂ ಸಾರಸ್ವತಾರ್ಥಪ್ರದಾಂ
ತಾಂಬೂಲೀಂ ತ್ರಿಪುರಾಂ ಶಿವಸೇನಸಹಿತಾಂ ಧ್ಯಾಯಾಮಿ ಮೂಕಾಂಬಿಕಾಮ್ ||
೧೦ ||

ಇತಿ ಜ್ಞಾನಪ್ರಸೂನಾಂಬಿಕಾಸ್ತೋತ್ರಂ ಸಮಾಪ್ತಮ್ ||

Proofread by PSA Easwaran psaeaswaran at gmail.com

j nAnaprasUnAmbAstotram

pdf was typeset on March 14, 2020

Please send corrections to sanskrit@cheerful.com

